

حیض والی عورت کو پاک ہونے کے بعد دوبارہ احرام باندھنا ضروری ہے؟

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلے کے بارے میں کہ اگر کوئی حیض والی عورت میقات سے احرام کی نیت کر لے اور حیض کی وجہ سے عمرہ نہ کرے، تو پھر پاک ہونے کے صورت میں کیا اسے دوبارہ احرام کی نیت کیلئے مسجد عائشہ جانا ہوگا، یا غسل کے بعد تمام ارکان ادا کر لے؟

جواب

حیض کی حالت میں عورت احرام کی نیت کر لے تو وہ احرام میں داخل ہو جاتی ہے۔ حیض کی وجہ سے بس عمرہ فوراً ادا نہیں کر سکتی، بلکہ پاک ہونے کا انتظار کرتی ہے، لیکن اس انتظار کے سبب اس کا احرام ختم نہیں ہو جاتا، وہ بدستور احرام میں برقرار رہتی ہے اور اس دوران تمام ممنوعات احرام سے بچنا بھی لازم ہوتا ہے۔ لہذا جب احرام باقی ہے تو ایسی عورت پاک ہو جانے پر صرف غسل کر کے اسی احرام کے ساتھ عمرہ کر لے گی، نئے احرام کی نیت ہرگز نہیں کرے گی۔ اگر وہ نئے احرام کی نیت کرے گی تو دو احراموں کو جمع کرنے اور پھر ان میں سے ایک کے رفض (ختم) ہو جانے کے سبب اس رفض ہونے والے عمرے کی قضا اور ایک دم لازم ہو جائے گا۔ اگر کوئی عمرے کے دو احراموں کو جمع کر لے تو ایک کے افعال شروع کر دینے سے دوسرے کا خود بخود رفض ہو جائے گا اور رفض ہونے والے عمرے کی قضا کے ساتھ ایک دم بھی لازم ہوگا، چنانچہ بحر الرائق میں ہے: ”وإن كانا معا أو على التعاقب فالحكم كما تقدم في الحجتين من لزومهما عندهما خلافاً لمحمد من ارتفاع أحدهما بالشروع في عمل الأخرى عند الإمام خلافاً لأبي يوسف وجوب القضاء ودم للرفض“ ترجمہ: اور اگر دو عمروں کا احرام ایک ساتھ ہو یا ایک کے بعد دوسرے کا ہو تو اس کا حکم وہی ہے جو دو حج کو جمع کرنے کا بیان ہوا یعنی یہ دونوں عمرے شیخین کے نزدیک لازم ہو جائیں گے، برخلاف امام محمد کے۔ اور امام اعظم رحمۃ اللہ علیہ کے نزدیک دوسرے کے افعال میں شروع ہونے سے ان میں سے ایک کا ارتفاع ہو جائے گا، برخلاف امام ابو یوسف رحمۃ اللہ علیہ کے اور اس چھوٹنے والے عمرے کی قضا واجب ہوگی اور رفض (ترک) عمرہ کا ایک دم لازم ہوگا۔ (البحر الرائق، جلد 3، باب اضافۃ الاحرام الی الاحرام، صفحہ 56، دارالکتب الاسلامی)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مفتی محمد قاسم عطاری

فتویٰ نمبر: FAM-989

تاریخ اجراء: 03 جمادی الاخریٰ 1447ھ / 25 نومبر 2025ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net